

Daqqaqa Beltin mhux magħrufa fis-seklu 18 (II)

NOEL D'ANASTAS

B.LAIS (Melit.), M.Mal.

Stud. (Melit), A. Mus. LCM

Fil-ħarġa tas-sena l-oħra kont bdejt nikteb dwar id-daqqaqa Beltin mhux magħrufa tas-seklu 18. F'dan l-ewwel parti tal-artiklu, kont iffukajt fuq l-attività mużikali fil-purċissjoni ta' San Pawl Nawfragu fil-Belt, b'mod partikolari fuq ir-rendikont tal-ħlasijiet mogħtija lid-daqqaqa tat-trombi, fifri, tnabar u strumenti oħra kif ġie ddokumentat fir-reġistri tal-Veneranda Lampada ta' matul diversi snin. Tajt ħarsa wkoll lejn l-identità ta' wħud minn dawn id-daqqaqa, ħafna minnhom kienu jdoqqu fuq ix-xwieni tal-Ordni ta' San Ġwann.

Fil-ħarġa ta' din is-sena se nkompli nwassal aktar tagħrif fuq min setgħu kienu dawn id-daqqaqa fil-purċissjonijiet ta' matul is-seklu 18, daqqaqa Beltin u oħrajn li kienu barranin iżda residenti l-Belt, ħafna minnhom impjegati fuq il-galeri tal-Ordni. Dawn id-daqqaqa jwasslu l-identità tagħhom mix-xhieda li taw quddiem il-Kanċillier tal-Kurja tal-Isqof għal stat liberu propju f'tit jiem biss qabel dawn iżżewġu, jew li kienu taw xhieda għal ħaddieħor li forsi fis-snin ta' qabel kienu ħadmu magħhom fil-qrib jew li kienu jafuħom sew, liema dokumentazzjoni tinsab arkivjata għall-prosperità u r-riċerka fl-Arkivju Arċiveskovili fil-Furjana u fl-Arkivju tal-Katidral Metropolitan fil-Imdina.

Il-familji Arnaud u Tedesco

Żewġ familji marbuta sew mal-attività mużikali fuq ix-xwieni tal-Ordni ta' San Ġwann kienu Arnaud u Tedesco.

Il-familja Arnaud kienet familja ta' mużiċisti mill-Belt. Fl-1718, Gio. Batta Arnaud mill-Belt iżda joqgħod Bormla, kien deher quddiem il-Kanċillier tal-Kurja tal-Isqof u stqarr li kien ilu 15-il sena imbarkat bħala 'tamborino' fuq il-vaxxell San Giuseppe



Galera Capitana

tal-Ordni.¹ Ibnu Paolo, tweled Bormla u fi ċkunitu kien joqgħod il-Belt. Huwa kien idoqq it-tambur fuq il-galera San Giovanni, wieħed mill-bosta daqqaqa li kien hemm fuq il-Capitana. Fl-1753, Paolo jirimarka li kien ilu jgħix il-Belt għal 12-il sena u kien ilu jdoqq għal madwar tmien snin.

Fuq l-istess bastiment kien hemm idoqq miegħu ċertu Francesco Borg mill-Belt, li kien idoqq it-tanbur. Magħhom kien hemm ukoll Andrea Micallef, imwieled Ghawdex iżda residenti fil-Belt, li kien idoqq il-fifra. Paolo Arnaud, bħal missieru Gio. Batta, kien illitterat kif kienu wkoll Borg u Micallef.² Jidher li Paolo Arnaud

dam aktar minn 20 sena attiv fuq il-bastiment San Giovanni iżda ma baqax idoqq it-tanbur. Fil-fatt, fl-1774, fix-xhieda tiegħu għal-stat liberu ta' ċertu Andrea Agius, jgħid li jdoqq il-fifra. Andrea Agius, li kien mill-Belt ukoll, jistqarr li kien għamel tmien snin idoqq it-tanbur fuq il-bastiment San Giovanni.³

Familja oħra b'attività fuq ix-xwieni tal-Ordni kienet dik Tedesco li kienet ġiet minn Messina fis-seklu 18. Salvatore Tedesco kien ġie Malta u baqa' jgħix hawn. L-iStatus Animarum tal-parroċċa tal-Porto Salvo fil-Belt tal-1762, jiddokumenta li Salvatore Tedesco kellu 69 sena u kien joqgħod ma' martu



Arkivju tal-Kattidral, Depositeria 27



Stat Libero ta' Giuseppe Lant imwieled Amsterdam

Anna u wliedu, fosthom Simone li kellu 19-il sena, Carlo ta' 12-il sena u Giacinto ta' 10 snin. Matul is-snin, it-tliet uliedu kienu kollha mużiċisti. Kienu joqgħodu fl-inħawi tal-Mandragg.⁴ Simone u Carlo kienu jdoqqu fuq ix-xwieni kif ukoll fil-kastell ta' Sant'Iermu u anke fil-Palazz tal-Gran Mastru.⁵

Simone Tedesco twieled il-Belt fl-1743 u ta' 21 sena kien diġà jdoqq it-tromba fuq il-bastiment tal-Kmandant tal-Ordni.⁶ Huh Carlo, imwieled fil-Belt Valletta fl-1751, kien trumbettier fuq il-bastiment San Giovanni tal-Ordni.⁷

Meta kiber, Giacinto Tedesco kien vjolinista. Insibuh fost dawk li ġew arrestati fl-irvell tal-qassisin li seħħ fil-lejl tat-8 ta' Settembru 1775. Jumejn wara, Giacinto u oħrajn kien intbagħat il-habs ta' Sant'Iermu. Giacinto milli jidher kien ġie mqarraq biex fil-lejl jidhol Sant'Iermu iżda harab l-ghada

filgħodu - "Giacinto Tedesco suonatore di violino si presento perchè era stato con inganno fatta entrare in Sant Elmo di notte, ed alla mattina a' buon ora se ne fuggi." Fl-istess jum, Giacinto jinħeles b'ordni tal-Gran Mastru.⁸

Familja oħra b'kunjom Tedesco kienet dik ta' Nicolò. Fl-14 ta' Ġunju 1725, Nicolò Tedesco, iben il-mejjet Francesco u Sebastiana, imwieled Messina, jidher quddiem il-Kancillier tal-Kurja u jikkonferma l-istat liberu tiegħu. F'dik is-sena jghid li kellu 22 sena.⁹ Nicolò u ibnu Claudio kienu jdoqqu fil-kastell ta' Sant'Iermu u anke fil-Palazz tal-Gran Mastru. Hafna snin wara, insibu lil Nicolò, martu Anna u binhom Claudio Tedesco joqogħdu fl-inħawi tal-knisja tal-Karmnu fil-parroċċa tal-Porto Salvo, propju f'"terza strada mez. da Strada Stretta della polvere". Fl-istess triq kien hemm joqogħdu l-familja ta' Enrico Balbi, vjolinista li kien idoqq fil-kappella mużikali

tal-Katidral fl-Imdina, filwaqt li fl-istess inħawi, ftit bogħod, kien joqgħod Giuseppe Sciavalier u ibnu Gio. Batta li matul is-snin kienu jdoqqu fil-kappella mużikali tal-knisja Konventwali tal-Ordni ta' San Ġwann.¹⁰

Claudio Tedesco nsibuh idoqq fil-Katidral, kif jixhdu r-registri tal-flasijiet tal-Katidral Metropolitan fl-Imdina. Wiehed isib dokumentazzjoni tal-ispiza għar-rinforz tal-mużiċisti għall-pussess solenni tal-Gran Mastru De Rohan li saret fil-Katidral nhar il-Hadd 27 ta' Ottubru 1776. Fost il-mużiċisti li nġiebu kien hemm Claudio Tedesco (tromba), u Antonio Sfarda (oboe) mill-Belt li kien 'Capo di musica della squadra delle nave di questa Sacra Relig. colla nave S. Gioacchino'.¹¹ Magħhom kien hemm Onorato Balbi, iben Enrico (vjolin); Angelo Nani (vjolin prim) li kien irregiſtrat bħala 'Angiolino il veneziano', u

Gaetano Ettore (tenur), kollha residenti l-Belt, b'dan tal-aħħar imwieled Katanja u kien ukoll Maestro di Cappella fil-Mosta fis-snin 60 tas-seklu 18.¹²

Mużiċist ieħor fil-familja Tedesco kien Vincenzo, iben Antonio u Anna Maria, imwieled il-Belt Valletta fl-1756. Kien idoqq it-tromba di caccia fuq il-bastimenti tal-Ordni. Vincenzo Tedesco kellu lil Carlo Antonio Avellino, ħabib tiegħu li wkoll kien idoqq it-tromba di caccia. Fuq ix-xwieni tal-Ordni kien hemm ukoll ċertu Salvatore Casha mill-Belt li kien idoqq il-klarinet.¹³

Fost daqqqaqa oħra residenti fil-Belt Valletta attivi fuq ix-xwieni matul is-seklu 18 kien hemm Michele Agius, Raffaello Bonet, Lorenzo Buhagiar, Giuseppe Debattista, Giuseppe de Celis, Francesco Dublesin, Tomaso Felici, Giuseppe Grech, Gio. Batta Vella, Lorenzo Xicluna, Gaetano Xuereb, u Enrico Zahra, kollha jdoqqu t-tanbur. Daqqqaqa tal-fifra mill-Belt kien hemm Antonio d'Aloisio, Michel Angelo Cassar, Salvatore Darmanin, Giuseppe Fabri, Paolo Micallef, u Rosario Tonna. Vincenzo Partù u Bernardo Satariano kienu jdoqqu l-klarinet.

Daqqqaqa ta' nazzjonalità barranija, residenti fil-Belt

Jidher li bosta daqqqaqa fuq ix-xwieni tal-Ordni kienu ta' nisel barrani li żżewġu mara Maltija u baqgħu jgħixu f'Malta. Fost dawn kien hemm Christophle Charmon, Franciż residenti l-Belt. Imwieled fis-sittinijiet tas-seklu 17 u ddokumentat li kien trumbettier mal-Ordni ta' San Ġwann.¹⁴ Pietro Falucci kien minn Porta Ferrero fid-Djoċesi ta' Massa. Fid-dikjarazzjoni tal-istat liberu tiegħu fl-1708, jgħid li wara li kien għamel sentejn u nofs bħala negozjant f'Livorno, kien irritorna lura lejn Porto Ferrero. Jixhed li għal madwar sentejn

u ftit xhur kien idoqq it-tanbur fuq il-galera San Antonio, u ta servizz ta' tamborlin fuq il-bastiment San Giovanni.¹⁵

Mużiċist ieħor kien Giuseppe Lant imwieled f'Amsterdam, l-Olanda fis-snin 80 tas-seklu 17. Studja l-mużika f'Napli, fil-konservatorju Pietà dei Turchini. Wara daqq it-tromba fuq il-vaxxell tal-piraterija tal-Kmandant, il-Kavallier Pallavicini.¹⁶

"Jidher li bosta daqqqaqa fuq ix-xwieni tal-Ordni kienu ta' nisel barrani li żżewġu mara Maltija u baqgħu jgħixu f'Malta "

Fl-1713, Francesco Carlone minn Montefortino, municiplità fil-provinċja ta' Fermo, ftit 'il bogħod minn Ancona, kien joqgħod il-Belt. Kien trumbettier fuq il-Capitana. Carlone, li kien illitterat, jixhed għal stat liberu ta' Francesco Antonio Bonanni minn Foligno, villaġġ antik fil-provinċja ta' Perugia.¹⁷

Insibu li fl-1717, Tomaso Grinda mid-Djoċesi ta' Nizza kien għadu żagħżuġ u kien joqgħod il-Belt. Kien idoqq it-tanbur mal-iskwadra tas-soldati tal-Gran Mastru u għal xi żmien kien f'Ruma – "Come che due anni in circa sono ritrovano nella città di Roma in qualità di tamborlino in servizio..."¹⁸ Fl-istess sena, Jean Chevaglio, Franciż residenti l-Belt, kien idoqq it-tamburlin mal-iskwadra tal-Gran Mastru.¹⁹

Fl-1719, il-galera San Giovanni kellha tliet daqqqaqa mill-Ġermanja. Nicolò Osman minn Franconia – reġjun storiku fil-Ġermanja li jgħbor fih il-parti ta' fuq tal-istat modern tal-Bavarja u parti mill-Punent – kien residenti fil-Belt u kien idoqq

it-trumbetta.²⁰ Trumbettier fuq l-istess bastiment kien Gio. Federico Risler minn Hiegrendorf fil-Ġermanja, li f'dik is-sena kellu madwar 29 sena. Jgħid li meta kien għad kellu 16-il sena, telaq minn pajjiżu u mar suldat f'servizz lill-Maesta Cesarea f'ħafna pajjiżi fil-Ġermanja u hemm għamel għal madwar 13-il sena. Wara għamel tliet xhur Ruma fejn kien imbarkat fuq il-vaxxell Pontifiċju.²¹ Milli jidher, sew Risler kif ukoll Osman kienu ilhom jagħtu servizz fuq il-galera San Giovanni għal dawk l-aħħar tliet snin u nofs.²² Sehibhom, Andrea Scemberch minn Salsperch [Salzburg], municiplità tal-Ġermanja u joqgħod il-Belt, kien idoqq it-tanbur fuq l-istess bastiment.²³

Fl-1721, kien hemm idoqq it-tamborlin fil-gwardja tal-Gran Mastru ċertu Giacomo Vannuzzi minn Livorno li wkoll kien jgħix fil-Belt.²⁴ Fl-1722 niltaqgħu ma' ċertu Francesco Antonio Bonanno minn Foligno li kien idoqq it-trumbetta fuq il-bastiment Capitana.²⁵

Żewġ Taljani oħrajn li kienu attivi fuq ix-xwieni tal-Ordni matul it-tieni nofs tas-seklu 18 kienu Pasquale Grazio u Francesco Muscarà. Pasquale Grazio, imwieled f'Lucigniano, ftit kilometri mill-villaġġ ta' Siena, kien residenti fil-Belt u fl-1748 kien idoqq it-tromba di caccia. Meta kellu 20 sena żżewweġ f'Malta iżda qabel għie f'artna kien jagħti servizz lil wieħed mill-Kavallieri.²⁶ Huwa kien idoqq ukoll ma' Natale Pisano fuq ix-xwieni. In-Naplitan Francesco Muscarà għie Malta meta kien għad kellu 22 sena u hawn għamel seba' snin idoqq it-tambur fuq il-vaxxell tal-Ordni.²⁷ Fl-1784, fuq l-istess vaxxell kien hemm idoqqu t-tambur miegħu Antonio Camilleri u Giuseppe Grima, it-tnejn mill-Belt.²⁸

